



Oljugreinarin, Thina Saltvedt, í Nordea Markets, sigur at orkustøðan er broytt munandi í USA farnu tíggju árin.  
Mynd: Nordea Markets

# Fullar goymslur kunnu trýsta oljuprísir munandi niður

Jógvan Hugo Gardar

18.03.2015 - 18:14

[Oljan.fo](http://Oljan.fo)

USA hevur síðani oljukreppuna í 1973 havt útflutningsbann fyri ráolju. Men nú floymir USA yvir í olju, og goymslurnar eru á tremur. Hetta kemst serliga av stórari framleiðslu av sokallaðu skiferoljuni. Greinarar siga at trýstið er nú so stórt á politisku skipanina í USA, at útflutningsbannið kann verða tikið av um stutta tíð. Nevnt verður at bannið kann hvørva um eitt ella tvey ár.

Tað vil so merkja at trýst verður lagt á prísir fyrri oljuna sum verður framleidd í Norðsjónum.

USA framleivir í dag á fyrsta sinni líka nógva olju, sum landið innflytur.. Hetta leggur trýst á prísinfyrir amerikansku lættoljuna WTI (West Texas Intermediate), ið ikki hevur verið verið á so lágum prísstöði síðani 2009.

Í lýtuni liggur prísurin á WTI á umleið 43 dollarum fyri fatið. Tað er 20 prosent lægri enn prísurin er fyri ráoljuna aðrastaðni í heimum.

Í samrøðu við Stavanger Aftenblad sigur oljugreinarnin, Thina Saltvedt, í Nordea Markets, at orkustøðan er broytt munandi í USA farnu tíggju árin.

- Framleiðslan av bæði skiferolju og skifer-gass er økt munandi, og hevur gjørt at USA nú innflytur minni av olju, sigur Saltvedt.

Amerikansku oljuframleiðararnir eru nú troyttir av at teir noyðast at selja olju og gass fyri munandi lægri prís enn útlendsku kappingarneytarnir. Tað er eisini orsökkin til at fleiri av oljustjórunum í farnu viku fóru til Washington, har teir royndu at ávirka politisku skipanina, við Barack Obama forseta á odda, til at broyta lógina, og at lata upp fyri at amerikansku oljufeløgini kunnu útflyta ráolju úr USA.

Ein annar oljugreinari, Torbjørn Kjus hjá DNM Markets, sigur við Stavanger Aftenblad, at roknast kann við at USA um stutta tíð kemur at taka bannið av.

- Um tvey ár, so rokni eg við at bannið er tikið av, sigur Kjus.

- Í USA er spurningurin um at forða fyri at amerikanska arbeiðspláss ikki hvørva. Eg rokni ikki við at hendan broytingin kemur mevan Obama er forseti, men at hetta gerst eitt av stóru evnunum í amerikanska valinum næsta ár, og at hetta verður eitt evni sum komandi forsetin skal gera nakað við, sigur Kjus.

Hann leggur afturat, at í tí lýtuni USA letur upp dyrnar fyri at amerikanska ráoljan kann útflytast, so hækkar prísurin á henni við eini 3-4 dollarum fyri fatið. Avtí at hendan oljan minnir so nógv um Brent-oljuna úr Norðsjónum, so kann roknast við at Brent-oljan kemur at lækaa við eini 3-4 dollarum fyri fatið.